

ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງປ້ອງກັນຄວາມສະຫງົບ

ອົງການໄອຍະການປະຊາຊົນສູງສຸດ.

ເລກທີ 207/ປກສ ອອປສ.

ລົງວັນທີ 5/7/05

ຂໍ້ກຳນົດຮ່ວມ

ລະຫວ່າງ

ຜູ້ວ່າການໄອຍະການປະຊາຊົນສູງສຸດ - ລັດຖະມົນຕີວ່າການກະຊວງປ້ອງ
ກັນຄວາມສະຫງົບວ່າດ້ວຍການໂຍກຍ້າຍນັກໂທດ.

ອີງຕາມ ກົດໝາຍວ່າດ້ວຍອົງການໄອຍະການປະຊາຊົນ ແຫ່ງ ສ ປ ປ ລາວ.

ອີງຕາມ ຂໍ້ກຳນົດຂອງນາຍົກລັດຖະມົນຕີ ສະບັບເລກທີ 136 /ນຍ, ລົງວັນທີ 3/9/2003 ວ່າດ້ວຍການ
ຈັດຕັ້ງ ແລະ ການເຄື່ອນໄຫວຂອງກະຊວງປ້ອງກັນຄວາມສະຫງົບ.

ອີງຕາມ ກອງປະຊຸມ ຄົ້ນຄວ້າປຶກສາຫາລື ຂອງຫລາຍພາກສ່ວນທີ່ກ່ຽວຂ້ອງ ໃນຄັ້ງວັນທີ 6 -
7/12/2002. ໄດ້ຕົກລົງເປັນເອກະພາບກັນ ກ່ຽວກັບການຈັດຕັ້ງປະຕິບັດການໂຍກຍ້າຍນັກ
ໂທດ.

ຜ່ານການຈັດຕັ້ງປະຕິບັດຕົວຈິງ ໄລຍະຜ່ານມາ ໄດ້ມີຫລາຍພາກສ່ວນທີ່ກ່ຽວຂ້ອງ ປະຕິບັດໄດ້ຖືກຕ້ອງ
ຕາມລະບຽບຫລັກການ, ມີຄວາມຮັບຜິດຊອບສູງໃນການປະຕິບັດ ສິດ ແລະ ໜ້າທີ່ຂອງຕົນ, ຖືກກັບແນວທາງ
ນະໂຍບາຍຂອງພັກ - ລະບຽບ, ກົດໝາຍຂອງລັດ ແຕ່ຍັງມີບາງດ້ານ ບາງບັນຫາ ທີ່ບໍ່ທັນສອດຄ່ອງ ແລະ ເປັນ
ເອກະພາບກັນໃນການໂຍກຍ້າຍນັກໂທດເຊັ່ນ: ການປະກອບເອກະສານ, ວິທີການຈັດຕັ້ງປະຕິບັດ. ເພື່ອປະຕິ
ບັດສິດ ແລະ ໜ້າທີ່ຂອງຕົນໃນການພິຈາລະນາການໂຍກຍ້າຍນັກໂທດ ໃຫ້ຖືກຕ້ອງ ແລະ ເປັນເອກະພາບ ໃນ
ການຈັດຕັ້ງປະຕິບັດຕົວຈິງ ໃນທົ່ວປະເທດ, ໄອຍະການປະຊາຊົນສູງສຸດ ແລະ ລັດຖະມົນຕີວ່າການກະຊວງ
ປ້ອງກັນຄວາມສະຫງົບ ຈຶ່ງອອກຂໍ້ກຳນົດຮ່ວມກ່ຽວກັບຂັ້ນຕອນ ແລະ ວິທີຈັດຕັ້ງການໂຍກຍ້າຍນັກໂທດມີເນື້ອ
ໃນດັ່ງຕໍ່ໄປນີ້:

ມາດຕາ 1 ຈຸດປະສົງ - ລະດັບຄາດໝາຍ.

1. ຈຸດປະສົງ.

1.1 ເພື່ອປະຕິບັດນະໂຍບາຍ ດ້ານມະນຸດສະທຳຂອງພັກ ແລະ ລະບຽບ, ກົດໝາຍຂອງລັດຕໍ່ນັກ
ໂທດ.

- 1.2 ເພື່ອແນໃສ່ແກ້ໄຂ ການພົບພັນກັບຄອບຄົວ ໃຫ້ມີຄວາມສະດວກ ແລະ ສອດຄ່ອງກັບສະພາບ
ຄວາມເປັນຈິງ.

2. ຄາດໝາຍ.

- 2.1 ຮັບປະກັນການຈັດຕັ້ງປະຕິບັດ, ການໂຍກຍ້າຍນັກໂທດໃຫ້ເປັນເອກະພາບນັບແຕ່ຂັ້ນສູນກາງລົງ
ຮອດທ້ອງຖິ່ນ..
- 2.2 ຈັດຕັ້ງປະຕິບັດ ແລະ ຄຸ້ມຄອງນັກໂທດ ໃຫ້ເປັນລະບຽບ ແລະ ຮັບປະກັນຄວາມ
ປອດໄພ.

ມາດຕາ 2 ເງື່ອນໄຂຂອງການໂຍກຍ້າຍ.

1. ຕ້ອງແມ່ນບຸກຄົນທີ່ຖືກສານປະຊາຊົນຕັດສິນລົງໂທດຕັດອິດສະຫລະພາບ, ມີຄຳຕັດສິນ ຫລື ຄຳ
ພິພາກສາຂອງສານທີ່ໃຊ້ໄດ້ຢ່າງເດັດຂາດ.
2. ນັກໂທດ, ຄອບຄົວ ຫລື ຍາດໃກ້ສິດ ຕ້ອງຂຽນຄຳຮ້ອງດ້ວຍຕົນເອງ ເພື່ອໄປສືບຕໍ່ປະຕິບັດໂທດ
ຢູ່ແຫ່ງອື່ນ.
3. ຕ້ອງປະຕິບັດການສຳລະທາງແພ່ງໃຫ້ແກ່ຜູ້ຖືກເສຍຫາຍທັງໝົດ (ຕ້ອງມີບົດບັນທຶກ).
- ສຳລັບໂທດປັບໃໝ ສ່ວນທີ່ຍັງເຫລືອ ໃຫ້ສືບຕໍ່ປະຕິບັດຢູ່ບ່ອນຜູ້ກ່ຽວຖືກໂຍກຍ້າຍໄປຢູ່ (ຕ້ອງ
ມີບົດບັນທຶກ).
4. ຕ້ອງໃຫ້ຖືກທ້ອງຖິ່ນຂອງຜູ້ກ່ຽວ ຫລື ບ່ອນດຳລົງຊີວິດຂອງຜູ້ກ່ຽວ.

ມາດຕາ 3 ການປະກອບເອກະສານ, ການຍື່ນຄຳຮ້ອງ.

1. ການປະກອບເອກະສານ.

- ຄຳຮ້ອງຂໍໂຍກຍ້າຍນັກໂທດ ຂອງ ຄອບຄົວ ຫລື ຍາດໃກ້ສິດ 1 ສະບັບ.
- ສຳມະໂນຄົວ (ສະບັບສຳເນົາ) 1 ສະບັບ.
- ໃບຢັ້ງຢືນທີ່ຢູ່ 1 ສະບັບ.
- ໃບຮັບປະກັນ 1 ສະບັບ.
- ຄຳຕັດສິນ ຫລື ຄຳພິພາກສາຂອງສານ ທີ່ໃຊ້ໄດ້ຢ່າງເດັດຂາດ 1 ສະບັບ.
- ໃບຢັ້ງຢືນ ຫລື ບົດບັນທຶກການສຳລະທາງແພ່ງ, ຄຳປັບໃໝຈາກອົງການທີ່ກ່ຽວຂ້ອງ ແນວລະ
1 ສະບັບ.

2. ການຍື່ນຄຳຮ້ອງ.

2.1 ກໍລະນີໂຍກຍ້າຍນັກໂທດລະຫວ່າງແຂວງຕໍ່ແຂວງ.

- ຄຳຮ້ອງຂໍໂຍກຍ້າຍ ແລະ ເອກະສານທີ່ກ່ຽວຂ້ອງ ຕ້ອງປະກອບເປັນ 1 ຊຸດ ຍື່ນຜ່ານໄອຍະ
ການປະຊາຊົນ, ຄະນະກອງບັນຊາການ ປ ກ ສ ຈາກນັ້ນໃຫ້ຜ່ານຄະນະປະສານງານປົກປ້ອງ
ກົດໝາຍຂອງແຂວງ, ນະຄອນ, ເຂດພິເສດ (ບ່ອນທີ່ຈະສົ່ງ - ຮັບນັກໂທດ). ພາຍຫລັງຜ່ານ
ຂັ້ນຕອນດັ່ງກ່າວແລ້ວ ໃຫ້ນຳສົ່ງເອກະສານໂຍກຍ້າຍ ສະເໜີຕໍ່ກົມກວດກາຄ້າຍດັດສ້າງ ອອປ
ສ ແລະ ກົມຕຳຫລວດຄຸມຂັງ - ດັດສ້າງ ກະຊວງປ້ອງກັນຄວາມສະຫງົບ (ບ່ອນລະ 1 ສະບັບ).

2.2 ກໍລະນີໂຍກຍ້າຍນັກໂທດແຕ່ແຂວງຫາສູນກາງ ຫລື ແຕ່ສູນກາງຫາແຂວງ.

!

- ຄຳຮ້ອງຂໍ ໂຍກຍ້າຍ ແລະ ເອກະສານທີ່ກ່ຽວຂ້ອງ ຕ້ອງປະກອບເປັນ 1 ຊຸດ ຍື່ນຜ່ານໄອຍະການປະຊາຊົນ ຄະນະກອງບັນຊາການ ປ ກ ສ ຈາກນັ້ນໃຫ້ຜ່ານຄະນະປະສານງານປົກປ້ອງກົດໝາຍຂອງແຂວງ, ນະຄອນ, ເຂດພິເສດ. ຢູ່ສູນກາງ ຕ້ອງຍື່ນຜ່ານກົມກວດກາຄ້າຍດັດສ້າງອອປສ, ກົມຕຳຫລວດຄຸມຂັງ - ດັດສ້າງ ກະຊວງ ປ ກ ສ (ບ່ອນທີ່ຈະສົ່ງ - ຮັບນັກໂທດ)

ມາດຕາ 4 ຫນ້າທີ່ຂອງ ໄອຍະການປະຊາຊົນ ແລະ ເຈົ້າໜ້າທີ່ຕຳຫລວດ.

1. ຫນ້າທີ່ຂອງໄອຍະການປະຊາຊົນ.

- ອົງການໄອຍະການປະຊາຊົນແຂວງ, ນະຄອນ ແລະ ເຂດພິເສດ ເມື່ອໄດ້ຮັບຄຳຮ້ອງ, ຄຳສະເໜີດັ່ງກ່າວ ຕ້ອງຄົ້ນຄວ້າພິຈາລະນາ ຢ່າງຊ້າບໍ່ເກີນ 5 ວັນ (ນັບແຕ່ມື້ໄດ້ຮັບຄຳຮ້ອງ, ຄຳສະເໜີເປັນຕົ້ນໄປ).

- ເມື່ອໄດ້ຮັບການເຫັນດີ ການໂຍກຍ້າຍນັກໂທດ ຈາກໄອຍະການປະຊາຊົນສູງສຸດ ແລະ ລັດຖະມົນຕີວ່າການກະຊວງປ້ອງກັນຄວາມສະຫງົບແລ້ວ, ໄອຍະການປະຊາຊົນມີໜ້າທີ່ຄືດັ່ງນີ້:

ໄອຍະການປະຊາຊົນຂັ້ນທ້ອງຖິ່ນບ່ອນທີ່ຈະໂຍກຍ້າຍນັກໂທດ ຕ້ອງເກັບກຳຂໍ້ວະປະຫວັດ ແລະ ເອກະສານຕ່າງໆທີ່ກ່ຽວຂ້ອງເຖິງຕົວນັກໂທດ ສົ່ງໃຫ້ໄອຍະການປະຊາຊົນທ້ອງຖິ່ນບ່ອນທີ່ຮັບເອົານັກໂທດ ໃຫ້ຖືກຕ້ອງຕາມຫຼັກວິຊາສະເພາະຂອງຕົນ.

ໄອຍະການປະຊາຊົນທ້ອງຖິ່ນ ຕ້ອງຕິດຕາມນັກໂທດຜູ້ໂຍກຍ້າຍມາ ໄດ້ເຂົ້າປະຕິບັດໂທດຢູ່ຄ້າຍຄຸ້ມຂັງແຂວງຂອງຕົນແລ້ວ ຫລື ຍັງ? ຕ້ອງລາຍງານເປັນລາຍຫຼັກອັກສອນ ໃຫ້ໄອຍະການປະຊາຊົນສູງສຸດເພື່ອຊາບ.

2. ຫນ້າທີ່ຂອງເຈົ້າໜ້າທີ່ຕຳຫລວດ.

- ຄະນະກອງບັນຊາການ ປກສ ແຂວງ, ນະຄອນ ແລະ ເຂດພິເສດ ເມື່ອໄດ້ຮັບຄຳຮ້ອງ, ຄຳສະເໜີດັ່ງກ່າວ ຕ້ອງຄົ້ນຄວ້າພິຈາລະນາຢ່າງຊ້າບໍ່ໃຫ້ເກີນ 5 ວັນ (ນັບແຕ່ມື້ໄດ້ຮັບຄຳຮ້ອງ, ຄຳສະເໜີ ເປັນຕົ້ນໄປ).

- ເມື່ອໄດ້ຮັບຄຳເຫັນດີ ການໂຍກຍ້າຍນັກໂທດຈາກ ໄອຍະການປະຊາຊົນສູງສຸດ ແລະ ລັດຖະມົນຕີວ່າການກະຊວງປ້ອງກັນຄວາມສະຫງົບແລ້ວ, ເຈົ້າໜ້າທີ່ຕຳຫລວດ ມີໜ້າທີ່ຄືດັ່ງນີ້:

+ ຕ້ອງປະກອບເອກະສານຄົບຊຸດເຊັ່ນ: ໃບຕິດຕາມສຸຂະພາບ, ໃບຢັ້ງຢືນການປະຕິບັດໂທດ ແລະ ເອກະສານອື່ນໆຕາມຫຼັກວິຊາສະເພາະຂອງຕົນ.

+ ກ່ອນຈະໂຍກຍ້າຍນັກໂທດຕ້ອງສຳຫລວດກວດກາ, ວັດຖຸສິ່ງຂອງທີ່ເປັນຂອງສ່ວນຕົວ, ບຸກຄົນ ແລະ ລວມໝູ່ຂອງນັກໂທດ ຕ້ອງມີການມອບຮັບເປັນລາຍລັກອັກສອນ.

+ ໃນການໂຍກຍ້າຍນັກໂທດ ຕ້ອງຮັບປະກັນຄວາມປອດໄພໃຫ້ໄປເຖິງຈຸດມາຍ.

+ ເຈົ້າໜ້າທີ່ຕຳຫລວດຄ້າຍຄຸ້ມຂັງ - ດັດສ້າງ ຕ້ອງແຈ້ງຜົນຂອງການປະຕິບັດໂທດຂອງນັກໂທດທີ່ໂຍກຍ້າຍໄປນັ້ນ ໃຫ້ບ່ອນທີ່ຮັບເອົານັກໂທດ ໃຫ້ພະນັກງານປະຕິບັດຄຳຕັດສິນຂອງສານ ເພື່ອໃຫ້ສືບຕໍ່ປະຕິບັດໂທດຕໍ່ໄປ.

ມາດຕາ 5 ການຈັດຕັ້ງປະຕິບັດ.

1. ການໂຍກຍ້າຍນັກໂທດຕາມຄຳຮ້ອງ, ຄຳສະເໜີຂອງນັກໂທດ ຫລື ຄອບຄົວ, ຍາດໃກ້ຄືດຂອງນັກໂທດ ໃນການໃຊ້ຈ່າຍນັ້ນແມ່ນເປັນພາລະຂອງພວກກ່ຽວທັງໝົດ.
2. ການໂຍກຍ້າຍນັກໂທດເປັນທາງການນັ້ນ ແມ່ນພາລະຂອງລັດຮັບຜິດຊອບທັງໝົດ.
3. ໃນກໍລະນີຈຳເປັນນັກໂທດຄົນລາວ - ຄົນຕ່າງປະເທດ ທີ່ບໍ່ມີຍາດພີ່ນ້ອງຮ້ອງຂໍ, ສະເໜີໂຍກຍ້າຍ ແມ່ນເຈົ້າໜ້າທີ່ ທີ່ກ່ຽວຂ້ອງ ເປັນຜູ້ພິຈາລະນາຕາມຄວາມເໝາະສົມ.
4. ການໂຍກຍ້າຍນັກໂທດພາຍໃນທ້ອງຖິ່ນ ຕ້ອງໄດ້ຮັບການຕົກລົງເຫັນດີຂອງຄະນະກອງບັນຊາການ ປ ກ ສ, ຄະນະປະສານງານປົກປ້ອງກົດໝາຍ ຕາມຂັ້ນຂອງຕົນ.

ການປະກອບເອກະສານ ແລະ ຍື່ນຄຳຮ້ອງໃຫ້ປະຕິບັດມາດຕາ 3 ຂອງຂໍ້ກຳນົດຮ່ວມສະບັບນີ້ (ສະເພາະເງື່ອນໄຂນັກໂທດທີ່ຈະຖືກໂຍກຍ້າຍ ໃຫ້ພາກສ່ວນກ່ຽວຂ້ອງພິຈາລະນາຕາມຄວາມເໝາະສົມ).

5. ສຳລັບນັກໂທດທະຫານ ທີ່ສາມໄດ້ຕັດສິນລົງໂທດ ແລະ ມີຄຳພິພາກສາຂອງສານທີ່ໃຊ້ໄດ້ຢ່າງເດັດຂາດແລ້ວ ແມ່ນມອບໃຫ້ເປັນພາລະຂອງກະຊວງປ້ອງກັນປະເທດ ເປັນຜູ້ຄົ້ນຄວ້າພິຈາລະນາ.
6. ອົງການໄອຍະການປະຊາຊົນແຂວງ , ນະຄອນ, ເຂດພິເສດ, ເມືອງ, ກົມ, ກອງ, ແລະ ເຈົ້າໜ້າທີ່ຕຳຫລວດ ທີ່ກ່ຽວຂ້ອງໃນທົ່ວປະເທດ ຕ້ອງເຜີຍແຜ່ ໃຫ້ພະນັກງານຮັບຮູ້ ແລະ ພ້ອມກັນຈັດຕັ້ງປະຕິບັດ ຂໍ້ກຳນົດຮ່ວມສະບັບນີ້ຢ່າງເຂັ້ມງວດ.

ຂໍ້ກຳນົດຮ່ວມສະບັບນີ້ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງ

ປ້ອງກັນຄວາມສະຫງົບ.



ທອງບັນ ແສງພາພອນ

ຜູ້ວ່າການໄອຍະການປະຊາຊົນສູງສຸດ.



ບຸນປອນ ສິງສິມສັກ